



Press Release

PR201467

30.07.2020

STQARRIJA MILL-MINISTERU FL-UFFIĊĊJU TAL-PRIM MINISTRU

**“Issa hu l-mument li nharsu lejn l-Ekonomija Ekoloġika u l-holqien ta’ green jobs f’pajjiżna”
– Carmelo Abela**

Il-Ministru Carmelo Abela għamel referenza għall-holqien tal-ekonomija li jmiss, dik imsejha bħala l-Ekonomija Ekoloġika, li għandha twassal għal iżjed holqien ta’ xogħol, hekk imsejha green jobs, xogħol li fi kliem il-Ministru Abela għandu jkun ta’ iżjed kwalità. Il-Ministru fl-Uffiċċju tal-Prim Ministru qal dan waqt laqgħa ta’ konsultazzjoni mal-Core Group tal-MEUSAC dwar ir-Revizjoni tal-Politika Kummerċjali tal-Unjoni Ewropea fis-snin li gejjin.

Flimkien mal-imsieħba soċjali u r-rappreżentati tas-soċjetà ċivili, giet diskussa kif is-saħħa kummerċjali tal-Unjoni Ewropea bħala blokk ta’ 27 pajjiż membru hi ħafna akbar mis-saħħa ta’ kull pajjiż individwali fejn jidhlu ftehimiet ta’ kummerċ ma’ pajjiżi terzi. Waqt il-laqgħa, ġew diskussi proposti tal-Kummissjoni Ewropea għal revizjoni maġġuri tal-politika kummerċjali tal-Unjoni Ewropea biex tindirizza b’mod mgħaġġel u sostenibbli l-irkupru soċjo-ekonomiku u t-tisħiħ tal-kompetittività f’diversi oqsma, anke fid-dawl li l-ekonomija globali giet milquta mill-pandemija.

Fl-introduzzjoni tiegħu għal-laqgħa, il-Ministru fl-Uffiċċju tal-Prim Ministru qal li revizjoni tajba tal-mod kif l-Unjoni Ewropea taħdem f’dan il-qasam tista’ tohloq iktar impjegi ta’ kwalità, thares lill-impriżi minn prattiċi li forsi mhumiex għal kollox ġusti, jew li huma antikwati, u tiżgura koerenza mal-prijoritajiet ġenerali tal-Unjoni Ewropea, bħall-iżvilupp sostenibbli, it-tibdil tal-klima u l-ekonomija diġitali..

Il-Ministru Abela rrefera għall-istrategija ta’ sħubija mal-Afrika li l-gvern Malti nieda fil-bidu ta’ din is-sena u li biha Malta kienet it-tieni stat membru tal-Unjoni Ewropea li adotta tali strategija. Din l-istrategija giet imfahhra mill-President tal-Kummissjoni Ewropea Ursula Von der Leyen, li sal-aħħar ta’ din is-sena se tkun qed tfassal strategija għall-Unjoni Ewropea biex jiġi sfruttat il-potenzjal tal-ħidma flimkien mall-kontinent Afrikan.

Il-konsultazzjoni li nbdiat tkopri dawn l-aspetti ewlenin; il-bini ta’ ekonomija tal-Unjoni Ewropea li tkun reżiljenti u sostenibbli wara l-pandemija tal-Covid-19; il-holqien ta’ opportunitajiet kummerċjali madwar id-dinja għan-negozji; it-tisħiħ tal-kontribuzzjoni ta’ politika kummerċjali li tindirizza l-isfidi dinjin ewlenin bħat-tibdil fil-klima, l-iżvilupp sostenibbli, u t-tranzizzjoni diġitali; it-titjib tal-kundizzjonijiet ekwi u l-protezzjoni tan-negozji u taċ-ċittadini tal-Unjoni Ewropea.

Il-prezentazzjoni tal-proposti ta’ revizjoni saret mis-Sur Godwin Mifsud, Direttur Ġenerali tad-Dipartiment tal-Politika Ekonomika u s-Sur David Sammut, Direttur għall-Politika Ekonomika Internazzjonali, fil-Ministeru għall-Finanzi u s-Servizzi Finanzjarji, li hađu wkoll il-kummenti tal-

membri dwar il-proposti ta' revizjoni għall-politika kummerċjali tal-Unjoni Ewropea. Fost oħrajn, il-membri qajmu punti dwar; l-iżvantaġġi li Malta tiffaċċja f' dawk li huma ktajjen ta' provvista (supply chains) u li ħarġu iktar fil-beraħ bil-pandemija; l-aċċess għal opportunitajiet li toffri l-Unjoni Ewropea għall-intrapriži żgħar u medji u l-aċċess għall-finanzjament; it-tiŝiħ tan-negozju onlajn; li jiġi assigurat li l-ftehimiet tal-Unjoni Ewropea ma' pajjiži terzi ma jimminawx l-istandards għoljin tal-Unjoni; li ma tiġix ittollerata l-ebda forma ta' xogħol mit-tfal u li jitharsu dejjem id-drittijiet tal-ħaddiema f'kull livell tal-ekonomija, l-iktar fl-aspetti marbuta mat-tibdil fil-klima u l-harsien tal-ambjent.

Waqt il-laqgħa tal-Core Group, id-Direttur għall-Fondi tal-Unjoni Ewropea fil-MEUSAC Dr Darren Grasso informa lill-membri dwar sejħa għal applikazzjonijiet għal Fondi Ewropej mill-Fond Soċjali Ewropew. Fost oħrajn, is-sejħa hija miftuħa għal organizzazzjonijiet tas-soċjetà ċivili u l-imsieħba soċjali u tittratta proġetti favur l-inklużjoni attiva fis-suq tax-xogħol għal nies vulnerabbli u żvantaġġjati u t-tiŝiħ tad-djalogu soċjali. L-organizzazzjonijiet imsieħba ġew mistiedna jikkuntattjaw lill-MEUSAC għall-assistenza jekk ikunu interessati japplikaw għal dawn il-fondi.

Filmat għall-Aħbarijiet U Kummenti:

<https://wetransfer.com/downloads/a0fa0172d5a70d552c72239a9fda3a3120200730105908/f2545d8ccedb2cbebcd70403f15ceabf20200730105923/ce66f9>

Filmat: <https://youtu.be/dL2qfefzuQ4>